

---

# Mantrarnamuktavali

---

## मन्त्रार्णमुक्तावली

---

### Document Information

---

Text title : Mantrarnamuktavali

File name : mantrArNamuktAvalI.itx

Category : shiva, mantra

Location : doc\_shiva

Author : Krishnananda Saraswati

Proofread by : Rajesh Thyagarajan

Description/comments : Minor works of Shri Krishnananda Saraswati

Latest update : November 6, 2025

Send corrections to : sanskrit at cheerful dot c om

---

This text is prepared by volunteers and is to be used for personal study and research. The file is not to be copied or reposted without permission, for promotion of any website or individuals or for commercial purpose.

**Please help to maintain respect for volunteer spirit.**

---

Please note that proofreading is done using Devanagari version and other language/scripts are generated using **sanscript**.

---

November 6, 2025

*sanskritdocuments.org*

---

---

## Mantrarnamuktavali

---

# मन्त्रार्णमुक्तावली

---



A garland of 24 verses studded as it were with pearls  
of Beejakshara of Medha Dakshinamurti moola mantra

ॐ नमो भगवते दक्षिणामूर्तये मह्यं मेधां प्रज्ञां प्रयच्छ स्वाहा ।

The verses start with letters corresponding to the letters in the mantra in sequence.

ॐकारसन्मणिसमुद्गनिधेय नित्यनीवीमयाय निगमान्तविदां मुनीनाम् ।

आनन्दबोधघनमङ्गलविग्रहाय न्यग्रोधमूलनिलयाय नमःशिवाय ॥ १ ॥

नक्षत्रनाथपरिपाटलचारुगात्रं मन्दस्मिताञ्चितमुखं स्वसुखालसाक्षम् ।

चिन्मुद्रिकाकलित पुस्तक चिन्हपाणिं पश्याम्यपस्मृतिहरं हरमन्तरङ्गे ॥ २ ॥

मोक्षाय मुक्तविषयैर्मुनिभिः पुराणैः श्रीदक्षिणाननमुपास्यमपास्य मन्दाः ।

मोहो महानयमहो मुषिता हृषीकैर्यदेवतान्तरमुपासितुमारभन्ते ॥ ३ ॥

भव्यो भवस्सरहितादिभवप्रवाहे यस्मिन् पथि त्रयगमागमखेदखिन्नाः ।

दिष्ट्या महापथिक विश्रमदिव्यवृक्षं देवं वटद्रुतटमङ्गलमाश्रयन्ते ॥ ४ ॥

गम्यं गिरामनिदमादिमसम्भवानामन्तेषु सन्ततसमाधिगतान्तरङ्गैः ।

पारे तमः परचितं परयोगदृष्ट्या दिव्यं वटद्रुतटवासि महः प्रपद्ये ॥ ५ ॥

वस्तामभावुकभरेरजिनं मृगाणामास्तामनाथवदधो वदभूरुहस्य ।

आलम्बतामपि चिताभसिताङ्गरागमन्तस्तमेव शरणं मरणेऽपि कुर्वे ॥ ६ ॥

ते ते समस्त जगतामभिलोभनीया भावा भवन्तु हृदि मे चिरमाविरावीः ।

तेजस्तदेव परमाश्रितवृक्षमूलमालम्बते हृदयमादृतयोधमुद्रम् ॥ ७ ॥

दत्ते स्वयं सघनदन्वमुदारभोगं वागीश्वरत्वमपि वाञ्छितमोक्षलक्ष्मीम् ।

यस्य स्मृतौ सकृदपस्मृतिहारि तेजो जागर्ति हृत्तिमिरमण्डलचण्डभानुः ॥ ८ ॥

क्षिप्रं क्षिणोतु दुरितं मम दक्षिणास्यं क्षीणाघतापसपचेलिमभागधेयम् ।

ज्योतिर्यदान्तरतमं वटवृक्षमूले क्षेमाय दीक्षितमुदीक्षितमात्तपुण्यैः ॥ ९ ॥

गाविष्टवत्प्रकृतिकार्यमिति ब्रुवाणा यन्नामवर्णगुणगन्ध्यपि पाणिनीयाः ।  
 विद्याविशारदगणेषु गणेरूपस्तं दक्षिणाननगुरुं गुणयामि चित्ते ॥ १० ॥  
 मूर्च्छाकुलस्य मुहुरेव भवाधिदावज्वालावलीसमवलीदसुधी कुलस्य ।  
 आर्तैरपाकरणमाश्वसनीयमास्ते मूर्तं महः किमपि मूलतटे वटद्रोः ॥ ११ ॥  
 तप्तं तपः परमतीतभवान्तरेषु दत्तं च वित्तमभिगम्य महत्तमेभ्यः ।  
 आराधिता गुरुजना यदधो वटद्रोरीक्षे महः किमपि मङ्गलदायि साक्षात् ॥ १२ ॥  
 ये केचिदाजनिजडा अपि चैडमूका मूकाश्च केवलममी यमनुस्मरन्तः ।  
 चूडापदेषु विदुषामपि वावदूका दीव्यन्ति दिव्यगुरुदेशिकमेनमीडे ॥ १३ ॥  
 मन्दाक्षमन्थरदृशा शिवयासिताङ्कं मन्दाकिनीपृषतमञ्जुजटाकलापम् ।  
 चिन्मुद्रिकाक्षगुणपुस्तककुण्डिकाढ्यं श्रीदक्षिणाभिमुखमादिगुरुं भजामः ॥ १४ ॥  
 ह्यन्ते वसन्ति मुनयो हितदेशनार्था मौनं विभर्ति मुहुरादिमदेशिकोऽपि ।  
 पश्यन्त्यथापि परतत्वममुन्तु मन्ये साक्षात्कृते नहि भवत्युपदेशकाङ्क्षा ॥ १५ ॥  
 मेधाविनोऽपि वसु मे वसनादिकं मे क्षेत्राणि मे क्षितिरियं सकलैव वेति ।  
 मे मे गिराजसमजोपमिता वटद्रुवास्तव्यवस्तुविवशा मम शोचनीयाः ॥ १६ ॥  
 धाम्ना कदापि हृदयं सदयन्तु तस्मिन् धातास्तु वा शतमखो धनदो गुरुर्वा ।  
 आराध्यमादिगुरुमादरते वटद्रुमूलालयं यदि न मूढमतिर्नमस्यन् ॥ १७ ॥  
 प्रत्यक्षमाकलयत प्रतिभां पुरस्तादस्ताधिभिर्मुनिभिरन्तरुपासनीयाम् ।  
 छायामयन्तिमिरमच्छतनुप्रकाशैरातन्वतीं वटतरोस्तरुतानुमेयाम् ॥ १८ ॥  
 ज्ञान्तानि कार्यकरणानि विविच्य विज्ञैर्यज्ज्ञानयोगनिरतैर्यतिभिर्विचेयम् ।  
 ज्योतिः परं किमपि तद्वटवृक्षमूले वीक्षध्वमक्षिजडिमक्षिपमात्तदेहम् ॥ १९ ॥  
 प्रत्यर्चनीयकुशला मम ते शुकाद्याश्शाखासु येऽपि बहुपादुरुपादपस्य ।  
 चाच्यमं कमपि वासितबोधमुद्रमासाद्य सत्सदसि देशिकतां भजन्ते ॥ २० ॥  
 यत्सम्भवो यमवतामुचितान्ववाये यच्चापि सद्गुरुपदाब्जपरागसेवा ।  
 यच्चाप्यपस्मृतिहरस्य हरस्य विद्या सर्वं तदन्यभवसञ्चितभागधेयम् ॥ २१ ॥  
 छन्दो ममेति बहुपादपि सम्भवेयं यो दक्षिणाननगुरोरुपसंश्रयेण ।  
 मौनावलम्बमतिलम्बिजटाकलापमासेवितं शुकमुखैरुपयामि साम्यम् ॥ २२ ॥  
 स्वाराज्यमस्तु दिवि वा दिविषन्निषेव्यं याम्या भवन्तु निरये मम यातना वा ।  
 क्रव्यादभव्यमपि वा विपिने मृगत्वं स्मेराननं यदि मनः स्मरति स्मरारिम् ॥ २३ ॥

हा हान्त पश्यत समेत वटद्रुमूले मोहं नुदत्किमपि वस्तु मुनीन्द्रगुह्यम् ।  
चक्षुः शुचं प्रशमयच्चरणाभिभूतापस्मारमस्ति बहुविस्मयनीयशीलम् ॥ २४ ॥

ओङ्कारध्वनिवासनामुपनिषद्योसल्लतावल्लरीं  
हार्दव्योमसमुद्यदिन्दुकलिकामन्तर्निशाहर्दशाम् ।  
न्यग्रोधद्रुममूलनित्यनिलयामेकामनाकालिकी-  
मच्छाभां प्रतिभां विभावयत तामन्तर्दृगुद्दीपिनीम् ॥ २५ ॥

इत्येषा विहिता विमोक्षपदवीदीक्षागुरोर्दक्षिणा-  
मूर्तेरार्तजनावनव्यसनिनो मन्त्रार्णमुक्तावली ।  
आकल्पं सुधियामनल्पसुषुमा कण्ठेषु कल्प्या सदा  
विद्यामुक्तिवधूस्वयंवरविधौ माङ्गल्यमालायिता ॥ २६ ॥

श्रीरामभद्रयोगीन्द्रचरणाम्बुजरेणुना ।  
कृष्णानन्देन मन्त्रार्णमुक्तावलिरियं कृता ॥ २७ ॥  
इति मन्त्रार्णमुक्तावली समाप्ता ॥

Proofread by Rajesh Thyagarajan

---

—  
*Mantrarnamuktavali*

pdf was typeset on November 6, 2025

—  
Please send corrections to [sanskrit@cheerful.com](mailto:sanskrit@cheerful.com)

